

संस्कृत वार्ता:

दिनाङ्क : 14/08/2026

सायम् - 06:20

आदौ मुख्यवार्ता:

- राष्ट्रपतिः द्रौपदी मुर्मुः अशीतितम-स्वतन्त्रतादिवसस्य पूर्वसन्ध्यायां अद्य राष्ट्रं सम्बोधयिष्यति।
- प्रधानमन्त्री नरेन्द्रमोदी श्वः दिल्लीः रक्तदुर्गात् स्वातन्त्र्यदिवसावसरे राष्ट्रस्य नेतृत्वं करिष्यति।
- अद्य विभाजन-विभीषिका-स्मरणदिवसः आचर्यते; प्रधानमन्त्री, गृहमन्त्री, रक्षामन्त्री च विभाजनस्य समये प्राणत्यागं कृत्वद्वाः सर्वेभ्यः श्रद्धाञ्जलिम् अर्पयन्ति।
- भूकम्पानन्तरं साहाय्योद्धारार्थं क्रियमाणान् प्रयत्नान् समर्थनाय भारतं कोलम्बिया-देशं प्रति विंशति मेट्रिक्-टन् मितं साहाय्यसामग्रीनां प्रथमं खण्डं प्रेषयति।
- अद्य छत्तीसगढ-राज्ये, पूर्वमध्यप्रदेशे, हिमाचलप्रदेशे, झारखण्डे, उत्तरप्रदेशे, उत्तराखण्डे च अत्यधिकवृष्टेः सञ्चेतना प्रसारिता अस्ति।

राष्ट्रपति-सम्बोधनम्

अशीतितमे स्वतन्त्रता-दिवसावसरे अद्य राष्ट्रपतिपदासीना द्रौपदी मुर्मुः राष्ट्राय स्वकीयं सन्देशं प्रदास्यति। राष्ट्रपतेः एतत् सम्बोधनं सायं सप्तवादने आकाशवाण्याः समग्रे राष्ट्रिय-सञ्जाले प्रसारयिष्यते । एतदतिरिच्य दूरदर्शनस्य सर्वासु वाहिनीषु प्रथमं हिन्दी-भाषायाम्, ततः आङ्ग्ल-भाषायां च अस्य प्रसारणं भविष्यति। दूरदर्शने हिन्दी-आङ्ग्ल-रूपयोः प्रसारणात् परं अस्य क्षेत्रीय-भाषा-संस्करणानि दूरदर्शनस्य क्षेत्रीय-वाहिनीषु प्रसारयिष्यन्ते। अवधेयमिदं यत् आकाशवाण्या अपि सम्बोधनस्य क्षेत्रीय-भाषा-संस्करणानि रात्रौ सार्ध-नववादने स्वकीयेषु क्षेत्रीय-प्रसारण-केन्द्रेषु प्रसार्यते ।

प्रधानमन्त्री-रक्तदुर्ग

श्वः राष्ट्रे अशीतितमः स्वातन्त्र्यदिवसः आचर्यते। प्रधानमन्त्री नरेन्द्रमोदी नवदिल्ल्याः रक्तदुर्गात् उत्सवस्य नेतृत्वं करिष्यति। भारतीय-वायुसेनायाः एम्. आई.-17 इति द्वे उदग्र-विमानयाने अस्मिन् स्थले पुष्पवृष्टिं करिष्यतः। राष्ट्रध्वजारोहणं एकविंशति गन्-सल्यूट् इत्यनेन सह भविष्यति। पुष्पवृष्टेः अनन्तरं प्रधानमन्त्री रक्तदुर्गस्य प्राकारात् राष्ट्रम् अभिसंबोधयिष्यति। अयं भव्योत्सवः राष्ट्रियगीतस्य वंदे मातरम् इत्यस्य सार्धैकशत वर्षाणां चिरस्थायीपरम्परायाः स्मरणार्थं, सप्तचत्वारिंशत् द्विसहस्रतमवर्षपर्यन्तं विकसितभारतं प्रति भारतस्य यात्राम् अग्रे नेतुं युवशक्तेः ऊर्जायाः, आकांक्षायाः, महत्त्वपूर्ण-योगदानस्य च उत्सवार्थं निर्धारितः अस्ति। प्रथमवारं, रक्तदुर्गस्य उत्सवेषु वंदे मातरम् इत्यस्य गायनम् भविष्यति।

दिल्ली- विशिष्टातिथि

दिल्ली-नगरस्य रक्तदुर्गस्य अशीतितमस्वतन्त्रता-दिवसस्य समारोहे सम्मिलितुं सर्वकारेण दिल्ली-एन्. स. आर्. क्षेत्रात् प्रधानमन्त्री-विश्वकर्मा-योजनायाः शतं यावत् लाभार्थयः 'विशिष्टातिथि' रूपेण आमन्त्रिताः। सूक्ष्म-लघु-मध्यम-उद्यम-मन्त्रालयः सूचितवान् यत् लाभार्थिभ्यः तेषां सम्मानाय प्रशंसायै च प्रतीकत्वेन स्मृतिचिह्नानि अपि प्रदीयन्ते, तदनन्तरम् अद्य एम्. एस्. एम्. ई. मन्त्रालयस्य अधिकारिभिः सह संवादो भविष्यति।

मेट्रो-स्वतन्त्रतादिवसः

स्वतन्त्रता-दिवसावसरे दिल्ली-मेट्रो-सेवाः सर्वेषां कृते अन्तिम-स्थानकेभ्यः प्रातः चतुर्वादनतः एव प्रारप्स्यन्ते। दिल्ली-मेट्रो-निगमेन निगदितं यत् एषः निर्णयः स्वतन्त्रता-दिवस-समारोहे सहभागितायै आगच्छतां विशेषातिथीनाम्, आमन्त्रितानाम्, सामान्य-जनसमूहस्य च सुगम-गमनागमनाय गृहीतः। निगमेन स्पष्टीकृतं यत् नियमित-सारण्याः अनुसारं सामान्य-सेवायाः प्रारम्भात् पूर्वम् त्रिंशत्-निमेषाणाम् अन्तरालेन यानानि उपलब्धानि भविष्यन्ति।

राष्ट्रपति- आई.जी.आर.एम.एस

राष्ट्रपतिः द्रौपदी मुर्मूः अद्य राष्ट्रपतिभवने भोपाल-नगरस्य आई.जी.आर.एम.एस., दक्षिणमध्यक्षेत्र-सांस्कृतिककेन्द्रस्य, सङ्गीत-नाटक-अकादम्याः च कलाविदां समूहेन सह वार्तालापम् अकरोत्। सामाजिकान्तर्जालीये-लेखे राष्ट्रपतिः अलिखत् यत् एतेषां कलाकाराणां कलाकृतयः श्वः राष्ट्रपतिभवने स्वातन्त्र्यदिवसावसरे प्रदर्श्यन्ते।

विभाजन-विभीषिका-स्मृति-दिवसः

अद्य सम्पूर्ण-देशे 'विभाजन-विभीषिका-स्मृति-दिवसः' आचर्यते। अस्मिन् अवसरे प्रधानमन्त्रिणा नरेन्द्र-मोदिना, गृह-मन्त्रिणा अमित-शाहेन तथा रक्षा-मन्त्रिणा राजनाथ-सिंहेन विभाजनस्य आपत्-काले प्राणान् त्यक्तवद्भ्यः, अत्याचारैः सह सङ्घर्षं कृतवद्भ्यश्च सर्वेभ्यः जनेभ्यः भावपूर्णां श्रद्धाञ्जलिः अर्पिता । सामाजिकान्तर्जालीये स्वकीये सन्देशे प्रधानमन्त्रिणा मोदिना विभाजनं इतिहासस्य तादृशः क्षणः इति अभिहितः, येन अनन्तानां जनानां जीवनानि छिन्न-भिन्नानि अभवन्, परिवाराः स्व-गृहेभ्यः उन्मूलिताः, स्वजनाः विच्छिन्नाः, जनाश्च असह्यां वेदनां सोढवन्तः। तेन आशा प्रकटीकृता यत् अयम् अवसरः देशे सद्भावस्य भ्रातृभावस्य च रक्षणाय, 'विकसित-भारतस्य' निर्माणाय च सामूहिक-सङ्कल्पं सुदृढं करिष्यति।

कोलम्बिया-भूकम्प

भूकम्पस्य पश्चात्-पुनर्निर्माण-कार्येषु साहाय्यार्थं भारतेन अद्य कोलम्बिया-देशाय विंशति-मीट्रिक-टन् परिमितायाः साहाय्य-सामग्र्याः प्रथम-भागः प्रेषितः। विदेश-मन्त्रिणा डॉ. एस. जयशङ्करेण सामाजिक-पटलेषु एकस्मिन् सन्देशे उक्तं यत् अस्यां साहाय्य-सामग्र्याम् औषधानि, चिकित्सा-उपकरणानि, अस्थायी-आश्रयाः, स्वच्छता-सामग्री तथा आपत् अनन्तरम्

आवश्यकानि अन्यानि अनिवार्य-वस्तूनि समाविष्टानि सन्ति। डॉ. जयशङ्करेण अग्रे प्रोक्तं यत् अस्मिन् सङ्कट-समये भारतं कोलम्बिया-देशस्य जनैः सह दृढतया अवतिष्ठते। एतत् प्रेषणम् आपत्काले भारतस्य अन्ताराष्ट्रिय-सहयोगस्य प्रतिबद्धताम् एव स्पष्टीकरोति।

भारत-ऋतु-विभाग

भारत-ऋतु-विभागेन अद्य छत्तीसगढ-पूर्वमध्यप्रदेश-हिमाचलप्रदेश-झारखण्ड-उत्तरप्रदेश-उत्तराखण्डेषु च अत्यधिकवृष्टयै नारङ्गवर्णीया पूर्वसञ्चेतना प्रदत्ता अस्ति। अगामि द्विदिवसेषु दिल्ली-हरियाणा-चण्डीगढ-पञ्जाब-पश्चिमीमध्यप्रदेश-मध्यमहाराष्ट्र-ओडिशा-विदर्भ-उपहिमालयीपश्चिमबङ्गाल-भारतस्य पूर्वोत्तरभागेषु च प्रचण्डवृष्टिः भवितुम् अर्हति।

हिमाचल-मौसम

अद्यारभ्य हिमाचलप्रदेशस्य अनेकेषु भागेषु प्रावृट्कालः पुनः तीव्रः अभवत्, प्रातःकालादेव केषुचित् क्षेत्रेषु प्रचण्डवृष्टिः दरीदृश्यते। अनेकेषु मण्डलेषु प्रचण्डवृष्ट्या नदीनां जलस्तरः वर्धितः अस्ति। प्रशासनेन जनाः सावधानेन स्थातुम् आहूताः। ओडिशा-राज्ये, दिनद्वयोः अविरामवृष्ट्या राज्यस्य उत्तरभागेषु नूतनजलाप्लावस्य आशङ्का समुत्पन्ना, यत्र अनेकाः नद्यः द्रुतगत्या उद्बुद्धाः, सङ्कटस्तरं च अतिक्रमन्ति।

केन्द्रीय-अन्वेषण-ब्यूरो

अशीतितमस्य स्वतन्त्रता-दिवसस्य पावनावसरे केन्द्रीय-अन्वेषण-ब्यूरो इति संस्थायाः एकविंशतिः अधिकारिणः विशिष्ट-सेवा-कृते राष्ट्रपति-पदकेन तथा 'श्लाघनीय-सेवा-पदकेन' भूषिताः। एतेषु षट् अधिकारिणः 'विशिष्ट-सेवायाः कृते राष्ट्रपति-पदकमपि अलभन्त। येषु शोभा

दत्ता, मनोज बनर्जी, गिन्नी राणा, सञ्जय कुमार सामलश्च अन्तर्भवन्ति। पञ्चदश-अधिकारिणश्च तेषां निष्ठापूर्ण-कार्यस्य कृते श्लाघनीय-सेवा-पदकेन' सम्मानिताः।

झारखण्ड-आन्दोलन

झारखण्ड-राज्यस्य राञ्ची-नगरे शासकीय-नियुक्ति-विधान-शोधनाय छात्राणाम् आन्दोलनम् अद्य एकविंशतितमं दिवसं प्राप्नोति। जयपाल-सिंह-मुण्डा-क्रीडाङ्गणे छात्र-नेतृणां शासनस्य च मध्ये सञ्जातः सङ्घर्षः उत्तरोत्तरं जटिलताम् उपैति।

जम्मू-कश्मीर

जम्मू-कश्मीरस्य ऊधमपुर-मण्डले अद्य ग्राम-सुरक्षा-दलस्य एकः सदस्यः हतः, अपरश्च गम्भीररूपेण क्षतः सञ्जातः, यदा तेषां सहयोगिना एव आन्तरिक-विवादस्य अनन्तरम् ताभ्यां उपरि गोलिका-प्रहारः कृतः। आकाशवाणी-जम्मू-वार्ताहरः ज्ञापयति यत् एषा घटना ऊधमपुरस्य सुदूर-पञ्चैरी-क्षेत्रे तदा अभवत् यदा वि-डी-जी-सदस्याः डमनोट्-आरक्षी-स्थानं प्रति गच्छन्तः आसन्। आहतेभ्यः जनेभ्यः क्षतः सदस्यः त्वरितम् चिकित्सालयं प्रापितः, यदा तु सूचनां प्राप्य आरक्षी-दलम् तत्क्षणमेव घटना-स्थलम् प्राप्तवत्। अभियुक्तस्य ग्रहणाय प्रयासाः अनवरतं चलन्ति। विवादस्य यथार्थ-कारणं घटना-क्रमश्च अधुना अन्वेषणीयौ स्तः। आरक्षिभिः अस्याः घटनायाः संज्ञानं गृहीत्वा अग्रिमा अन्वेषणा प्रारब्धा अस्ति।

संस्कृत-साप्ताहिकी

प्रियाः श्रोतारः, संस्कृत-जगता सम्बद्धैः विभिन्नैः क्रिया-कलापैः संवलितस्य संस्कृत-साप्ताहिकीति-विशिष्ट-कार्यक्रमस्य प्रसारणम् आकाशवाण्याः एफ्.एम्.गोल्ड्-प्रवाहिकातः रविवासरे मध्याह्ने सार्धैक-वादनतः भविष्यति। भवन्तः सर्वे यथाकालं श्रोतुं प्रभवन्ति।

॥ इति वार्ताः ॥